

خاکِ وطن سے محبت

اور وندے ماترم و سر سوتی و ندنا

تا کہ سَند، رہے

یونس اختر مصباحی

دارِ القلم، ذاکر نگر، نئی دہلی ۲۵

دسمبر ۱۹۹۸ء کی مطبوعہ تحریر

مسلمان ہی نہیں بلکہ، ہر انسان کو اپنے وطن سے بالعموم فطری اُنسیت اور محبت ہوا کرتی ہے۔ خاکِ وطن سے اسے بے حد پیار ہوتا ہے۔ خاکِ گور کی طرح، خاکِ وطن کے اندر بھی، جذب و کشش ہوتی ہے۔ وطن سے دور، رہ کر بھی نہاں خانہ دل میں وطن کی یاد، زندہ اور اس کی محبت، تروتازہ اور جوان، رہتی ہے۔ گو، اہل وطن، اس کے ساتھ کیسا ہی سلوک کریں:

وطن کے لوگ ستاتے تھے جب وطن میں تھے

وطن کی یاد ستاتی ہے، جب وطن میں نہیں

وطن سے محبت اور وفاداری، کوئی نئی چیز نہیں ہے۔ یہ انسانی خمیر کا جز و لازم اور اس کی سرشت و طینت کا ایک اہم عنصر ہے۔ عرب و عجم، یعنی، ایشیا و افریقہ و یورپ و امریکہ و آسٹریلیا کی اس میں کوئی تفریق و تخصیص نہیں۔ قلبی، لسانی، قلمی، ہر رُخ اور ہر جہت سے دنیا کے سارے انسان، عموماً اپنے وطن سے محبت و وفاداری کا اظہار و اعلان کرتے رہے ہیں۔ اور دفاعِ وطن کے لئے جب کوئی سخت مرحلہ پیش آتا ہے تو وہ، شمشیر بدست اور سر بکف ہو جاتے ہیں۔

صرف دفاعِ وطن نہیں، بلکہ تعمیر و ترقیِ وطن کے لئے بھی وہ اپنی استعداد و صلاحیت کے مطابق، شب و روز کوشاں اور ہمہ تن، مصروف رہتے ہیں۔ کیوں کہ:

اپنے وطن کی تعمیر و ترقی میں حبِ وطن کے ساتھ ساتھ، خود ان کی اپنی ترقی و کامیابی کا راز بھی پوشیدہ ہے۔

ہاں! مذہبی نقطہ نظر سے سارا عالم اسلام، کیا عرب کیا عجم، ہر جگہ اور ہر خطہ کے مسلمان، مکہ مکرمہ اور مدینہ منورہ کو روئے زمین کا افضل ترین حصہ مانتے ہیں۔ اور حرمین شریفین (مکہ و مدینہ) ان کی نظر میں سب سے بہتر، سب سے اعلیٰ، سب سے افضل اور سب سے محبوب سرزمین ہے۔ کیوں کہ ان، دونوں مقامات مقدسہ کے سینے اور ان کے جواری قدس میں آیاتِ بینات و شعائر اللہ کے اُن گنت نقوش اور بابرکت خزانے، موجود و محفوظ ہیں۔

پیغمبر اسلام، حضرت محمد رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی ولادتِ طیبہ اور، وصالِ مبارک، اسی سرزمین سے وابستہ ہے۔ قرآن حکیم کا نزول یہیں ہوا۔

بنائے ابراہیمی، کعبۃ اللہ، مسجد حرام، مسجد نبوی، مسجد قبا، مقام ابراہیم، صفا و مروہ، منیٰ، عرفات، مزدلفہ وغیرہ سے لے کر حبشہ البقیع و حبشہ المعلیٰ تک، سب کچھ تو یہیں ہے۔

پھر، کوئی مسلمان اپنے قلب و نگاہ اور اپنی امیدوں اور تمناؤں کا مرکز و محور، اس سرزمین کے علاوہ، کسی دوسری سرزمین کو کیسے بنا سکتا ہے؟

ہم تو صدیوں سے بباغ و بیل، اس حقیقت کا اظہار و اعلان کرتے چلے آ رہے ہیں کہ:

خاکِ طیبہ از دو عالم، خوشتر است

اللہ خاکِ شہرے، کہ آں جا، دلبرست

ہیگل سلیمانی اور بیٹ الحم (یوروشلم) کی سرزمین سے پوری دنیا کے یہود و نصاریٰ بھی تو سب سے زیادہ محبت کرتے ہیں؟

چین اور جاپان و برما و تھائی لینڈ وغیرہ کے بدھست بھی تو سرزمینِ گیا (بہار) اور کپل و ستو (نیپال) سے والہانہ قلبی محبت و عقیدت رکھتے ہیں؟

اور خود، وہ، لاکھوں ہندو، جو افریقہ و یورپ و امریکہ و آسٹریلیا کے باشندے و شہری ہیں، اُن کی محبت و عقیدت کے رشتے بھی تو کاشی و اجودھیا، مٹھرا و وندر اَبَن و ہری دوار و تروپتی وغیرہ سے جڑے ہوئے ہیں؟ اور گنگا جمل ہی کو وہ، سب سے مقدس پانی سمجھتے ہیں؟

تو پھر، کس مؤرخ کے اندر، اتنی جرأت، کس مفکر کے اندر، اتنی ہمت، اور کس سیاست داں کے اندر، اتنا دُخم خم ہے، جو زمین سے جڑے ہوئے ان تاریخی و مذہبی حقائق کو نظر انداز کر سکے؟ شرک آمیز نظم ”وندے ماترم“ کو اتار پر دیش و گجرات وغیرہ میں جو نیرِ ہائی اسکول تک کے طلبہ کے اوپر، لازم قرار دیا جا رہا ہے کہ:

وہ، روزانہ، صبح کے وقت کلاسیں شروع ہونے سے پہلے ”وندے ماترم“ پڑھیں اور دیوار پر آویزاں نقشہ ہند پر، پھول مالا چڑھائیں۔

کسی نظم کے پڑھنے، نہ پڑھنے پر حبِ الوطنی کا مدار رکھنا، اور اسے معیار قرار دینا، صرف جہالت و حماقت نہیں، بلکہ جارحیت و انتہا پسندی کے مشتعل جذبات کی تسکین، غیر اکثریتی اقوام و طبقات کی تحقیر و تذلیل، اور:

ان کی حبِ الوطنی کو شکوک و شبہ بنانے کی ایک نہایت شاطرانہ و عیارانہ سازش ہے۔

اور یہی وہ، کردار ہے جو ابھی ۲۲ اکتوبر (۱۹۹۸ء) کو وگیاں بھون، نئی دہلی کے اندر، صوبائی وزراء کے تعلیم کی کانفرنس میں، کھل کر سامنے آیا۔

اور جس کے پردہ کے پیچھے چھپے ہوئے مذموم انتہا پسندانہ جذبہ اور ”ہندوتوا“ کو شعبہ تعلیم پر مسلط کرنے کا منصوبہ، بھانپ کر، غیر بھاجپائی وزراء کے تعلیم نے ”سرسوتی وندنا“ میں شرکت سے، نہ صرف، انکار کیا بلکہ، اس کے خلاف، کھل کر احتجاج بھی کیا اور صاف صاف اعلان کر دیا کہ:

”سرسوتی وندنا“ کو آڑ بنا کر، ہندوتوا کو فروغ دینے اور اس کی جڑیں، مضبوط کرنے کی ہر سازش کا ڈٹ کر، مقابلہ کیا جائے گا۔ اور اسے کسی قیمت پر، برداشت نہیں کیا جائے گا۔

وندنا، پوجا اور عبادت کو کہا جاتا ہے۔ سرسوتی کو ”شکھا دیوی“ (تعلیم کی دیوی) سمجھا اور مانا جاتا ہے۔ ”سرسوتی وندنا“ کا مطلب ہوتا ہے ”شکھا دیوی کی پوجا۔“

اسی طرح ”وندے ماترم“ کا مطلب ہوتا ہے کہ:

اے ماں! ہم، تیری پوجا کرتے ہیں۔“

اب، دودو چار کی طرح، ہر شخص، یہ سمجھ سکتا ہے کہ:

جب، اسلام کے نزدیک، اللہ کے سوا، کسی کی عبادت اور پوجا، شرک ہے تو پھر: مسلمان، کسی مخلوق اور غیر اللہ کی عبادت و پوجا پر مشتمل، کسی شرک آمیز نظم اور ترانہ کو ایک لمحہ کے لئے بھی کیسے قبول کر سکتا ہے؟ اسے پڑھنا اور اس پر عمل کرنا تو دور کی بات ہے۔

شرک سے بڑا ظلم عظیم تو کسی تو حید پرست مسلمان کی نظر میں کوئی دوسرا، ہو ہی نہیں سکتا۔

۸ نومبر (۱۹۹۸ء) کے روزنامہ، قومی آواز، دہلی میں تہاڑ جیل، دہلی کے ایک قیدی کا خط چھپا ہے۔ جس کے مطابق:

تہاڑ جیل کے ساڑھے نو ہزار قیدیوں میں سے، دو ہزار قیدی، مسلمان ہیں۔

اور سب کو ”پراختنا پریڈ“ (پوجا کی پریڈ) میں شریک ہونا، ضروری ہے۔

جو مسلمان قیدی، اس ”پراختنا پریڈ“ میں شرکت سے انکار کرے، اُسے جیل افسران، زَدوکوب کرتے ہیں اور جبراً اُفہرا، اُسے اس میں شریک ہونا پڑتا ہے۔“ (ختم شد)

یہی وہ اصل منصوبہ ہے جس پر عمل کرنے کی تیاری، شروع ہو چکی ہے۔

دھونس، دھمکی، طبع و لالچ اور مختلف حیلوں بہانوں سے اس کے لئے فضا بھی سازگار، بنائی جا رہی ہے۔

آزادی ہند (اگست ۱۹۴۷ء) سے بہت پہلے ایک بنگالی مصنف ”بنکم چند چٹرجی“ نے

”آئندہ“ کے نام سے ایک بڑا زہریلا ناول لکھا تھا جس میں مسلم مخالف جذبات کو ناولانہ انداز میں، محض فرضی بنیادوں پر، براہِ ہیئتہ کیا گیا تھا۔

اور پورے ناول کا مجموعی تاثر، غیر مسلم قاری کے ذہن پر، یہ ابھرتا ہے کہ:

مسلمانوں کے خلاف، اُٹھ، کھڑے ہو جاؤ۔ ان کی عبادت گاہوں اور آبادیوں کو تہس نہس کر دو۔ ان کا وجود، ختم کر دو۔ انہیں غلام، بنا کر رکھو۔

اور، یہ جذبہ اپنی آنے والی نسل کے اندر بھی منتقل کر دو۔

پھر، آن بان کے ساتھ، ہر بچہ، ہر نوجوان، ہر مرد، ہر عورت، یہ ترانہ اور گیت گائے....

وندے ماترم..... وندے ماترم..... وندے ماترم..... وندے ماترم.....

”آئندہ“ کے منظر عام پر آتے ہی اس کے خلاف، بنگال اور دوسرے صوبوں میں شور و ہنگامہ اور زبردست طوفان، اُٹھ کھڑا ہوا تھا۔

بیان و احتجاج کا طویل سلسلہ شروع ہو گیا اور اس ناول کو نفرت کا بیج بونے والا ناول سمجھ کر اکثر ہندوؤں نے بھی اسے ناپسندیدہ قرار دیا۔

”وندے ماترم“ کے سلسلے میں جگہ جگہ، بحثیں ہوئیں۔

اس کے خلاف، آزادی ہند سے پہلے ہی، نہ جانے کتنے مضامین لکھے گئے۔

سبھاش چندر بوس، پنڈت جواہر لال نہرو، ڈاکٹر رام منوہر لویا جیسے لیڈروں نے بھی ”وندے ماترم“ کے خلاف، اپنی رائے دی۔

اور اسے پڑھنے پر، زور دینے والوں کی گھلے الفاظ میں مذمت کی۔

پہلے تو خفیہ طور پر، اور اب بعض صوبوں میں اور سینٹر میں بھاجپائی حکومت، قائم ہو جانے کے بعد، تیزی کے ساتھ، علانیہ طور پر، سنگھ پر یوار ”وندے ماترم“ کو پورے ہندوستان کے

اسکولوں اور کالجوں میں قومی ترانہ کے طور پر، پڑھائے جانے کی لگاتار، سرگرم کوشش کر رہا ہے۔

جس کے پس پردہ ”ہندوتوا“ کی بالادستی کے علاوہ، ایک خاص سازشی جذبہ، یہ بھی پوشیدہ ہے کہ:

مسلمان طلبہ، جب اس کے پڑھنے سے انکار کریں گے تو دوسرے، وہ طلبہ جو، ان کے ساتھی

ہیں اور ”وندے ماترم“ پڑھنا جن کے نزدیک، قومی افتخار کی علامت ہے، اُن کے دلوں میں مسلم

طلبہ اور عام مسلمانوں کے خلاف، جہاں ایک طرف، نفرت و دوری کا ذہن پیدا ہوگا، وہیں،

دوسری طرف، ان مسلمانوں کی حب الوطنی پر بھی سوالیہ نشان، لگ جائے گا۔

اور اس طرح، کشیدگی اور تناؤ کی وہ فضا پیدا ہو جائے گی جس کے لئے تقریباً، پچتر (۷۵)

سال پہلے، سنگھ پر یواری کی زیر زمین جدوجہد کا آغاز ہوا تھا۔
اس کے علاوہ، ان سب سے بڑی بات، یہ ہوگی کہ:

مسلمانوں کی توحید پرستی کا عقیدہ، مجروح اور جذبہ، دن بدن، ماند پڑتا جائے گا۔
اور چور دروازہ سے شرک کے داخلہ کا ایک ایسا باب کھل جائے گا، جو:
آگے چل کر، ان کی توحید پرستی کی عمارت نہیں، بلکہ بنیاد کو بھی کھوکھلا کر دے گا۔

اصل معاملہ، یہ ہے کہ مسلمانوں کا عقیدہ، ان کی تہذیب، ان کی زبان، اور ان کی ہر نشانی کو ملیا میٹ کرنے اور انہیں تعلیمی و ثقافتی اور تجارتی و اقتصادی، ہر سطح پر، ہر شعبہ میں پسماندہ بنا کر، نمبر دو کا شہری بنانے کی ایک منظم سازش ہے۔ اور اس کے لئے عارضی و مستقل تدابیر کی جتنی قسمیں ہو سکتی ہیں، ان سب کو بروئے کار، لایا جا رہا ہے۔

مال و زر، طاقت و قوت، اختیار و اقتدار کے بل بوتے پر، ترغیب و تشویق اور تخویف و ترہیب کی ساری ممکنہ صورتوں کو بڑی مہارت و چابک دستی کے ساتھ، آزمایا جا رہا ہے۔

اور بد قسمتی سے میر جعفر و میر صادق کی، ہندوستان میں، نہ پہلے کوئی کمی تھی اور نہ ہی آج ہے۔ تنگ آدم، تنگ دیں، تنگ وطن، پہلے بھی کچھ لوگ ہوا کرتے تھے اور آج بھی ہندوستان کا کوئی صوبہ اور سرزمین دہلی، ایسے بدنصیب افراد سے خالی نہیں ہے۔

غیر متداعل اسلام کا شیوہ رہا ہے اور پوری تاریخ اسلام گواہ ہے کہ:
شرک سے مسلمانوں نے کسی بھی مرحلہ میں، ایک لمحہ کے لئے بھی کبھی سمجھوتہ نہیں کیا ہے۔
نہ ہی اسلام نے کبھی اس کی اجازت دی ہے کہ:

اللہ کی ذات اور اس کی صفات میں کسی کو ایک لمحہ کے لئے بھی شریک کیا جاسکے۔
پیغمبر اسلام، حضرت محمد رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے سامنے، کفار و مشرکین نے ایک بار، یہ تجویز رکھی تھی کہ:

تم، ہمارے معبودوں کی پرستش کر لو، ہم بھی تمہارے اللہ کو اپنا معبود بنا لیں گے۔
تو انھیں، یہ قرآنی جواب ملا کہ:

قُلْ يٰۤاَيُّهَا الْکٰفِرُوْنَ لَا اَعْبُدُ مَا تَعْبُدُوْنَ . وَلَا اَنْتُمْ عٰبِدُوْنَ مَا اَعْبُدُ . وَلَا اَنَا عٰبِدُ مَا عَبَدْتُمْ . وَلَا اَنْتُمْ عٰبِدُوْنَ مَا اَعْبُدُ . لَكُمْ دِيْنُكُمْ وَلِيَ دِيْنٍ ۔

ترجمہ: تم فرماؤ اے کافرو! نہ میں پوجتا ہوں جو تم پوجتے ہو۔ اور نہ تم پوجتے ہو جو میں

پوجتا ہوں۔ اور نہ میں پوجوں گا جو تم نے پوجا۔ اور نہ تم پوجو گے جو میں پوجتا ہوں۔
تمہیں، تمہارا دین اور ہمیں، ہمارا دین۔‘

پھر، ایسی شکل میں مسلمان، شرک آمیز نظم ’’وندے ماترم‘‘ کیسے پڑھ سکتے ہیں؟
جب کہ ان کا دین اسلام، قطعاً، اس کی اجازت نہیں دیتا ہے۔
اور اب تو سارے مسلمانان ہند پر فرض ہے کہ:

ان پر تھوپے جانے والے ’’وندے ماترم‘‘ کی ہر کوشش کے خلاف، پوری طاقت سے آواز اٹھائیں۔ اس کے لئے پُر امن جدوجہد کریں۔ اور انھیں جو دستوری و آئینی حقوق حاصل ہیں، اُن کی روشنی میں ہر مفید تدبیر، اختیار کریں۔
اور دلائل کے ساتھ ثابت کریں کہ:

’’وندے ماترم‘‘ کا لازم کیا جانا، اقلیتی طبقات کو آئین ہند کی طرف سے دی گئی مذہبی آزادی کے صریحاً خلاف ہے۔

اور کسی بھی حلقہ سے ’’وندے ماترم‘‘ کی حمایت میں جو بھی آواز اُبھرے، اس کا معقولیت کے ساتھ، دستوری ضمانت کے ساتھ، قانونی دفعات کے ساتھ، سماجی حقوق کے ساتھ، اور مذہبی عقیدہ کے ساتھ، بھرپور مقابلہ کیا جائے۔

اس راہ میں اپنے بیگانے کی کوئی تفریق، نہ کی جائے۔ اور صدائے حق و انصاف، بلند کرنے میں، توحید پرستی کا اظہار و اعلان کرنے میں، کسی کی کوئی پروا، نہ کی جائے۔ کیوں کہ:

اگرچہ، بُت ہیں جماعت کی آستینوں میں
ہمیں، ہے حکمِ اِزاں، لَا اِلٰهَ اِلَّا اللّٰہ

(مطبوعہ ماہنامہ کنز الایمان، دہلی۔ شمارہ شعبان ۱۴۱۹ھ / دسمبر ۱۹۹۸ء۔ ص ۳۰۴ تا ص ۳۱۰۔
نقوش فکر، مطبوعہ دہلی۔ ۱۴۲۵ھ / ۲۰۰۴ء)

مؤرخہ

یُسّ اختر مصباحی

۲۳ / جمادی الآخرہ ۱۴۳۷ء

دار القلم، قادری مسجد روڈ،

۲ / اپریل ۲۰۱۶ء

ڈاکٹر نگر، جامعہ نگر نئی دہلی ۱۱۰۰۲۵

بروز شنبہ

09350902937